



# REGIONAL NEWS BULLETIN

22 May - 2017

Midday News @ 2.32pm.

Editor-In-Charge

Parthasarathi Mallick

News Reader :

Pragyan Paramita Jena

## ମୁଖ୍ୟ ସମ୍ବାଦ

- ଉନ୍ନୟନମୂଳକ କାର୍ଯ୍ୟକୁ ଗଣମାଧ୍ୟମ ଜରିଆରେ ଲୋକଙ୍କ ପାଖରେ ପହଞ୍ଚାଇବାକୁ ରାଜ୍ୟ ସରକାରଙ୍କ ନିଷ୍ପତ୍ତି
- ଆଜିଠାରୁ ଆରମ୍ଭ ହେଲା ଯୁକ୍ତ ଦୁଇ ନାମଲେଖା ପାଇଁ ଅନୁଲାଇନ୍ ଆବେଦନ

-ଆବେଦନ ବେଳେ ଇନ୍‌କମ୍ ସାର୍ଟିଫିକେଟ୍ ଜରୁରୀ ଦୁହେଁ

- ରାଜ୍ୟର ବିଭିନ୍ନ ସ୍ଥାନରେ କାର୍ଯ୍ୟକାରୀ ହେଉଥିବା ପ୍ରକଳ୍ପ ଶେଷହେବା ନେଇ ପ୍ରତିଶ୍ରୁତି ଦେଇପାରିବ ନାହିଁ ବୋଲି କହିଲା ଜାଇକା

ଏବଂ

- ଆସନ୍ତା ଜୁନ୍ ପ୍ରଥମ ସପ୍ତାହରେ ରାଜ୍ୟରେ ମୌସୁମୀ ବର୍ଷା ସମ୍ଭାବନା

- ରାଜ୍ୟରେ ବିଦ୍ୟୁତ୍ ଅଭାବ ନାହିଁ ବୋଲି ଶକ୍ତିମନ୍ତ୍ରୀଙ୍କ ସୂଚନା

ବିଜେଡିର ଲୋକସମ୍ପର୍କ

ଆସନ୍ତା ୩୦ତାରିଖ ପର୍ଯ୍ୟନ୍ତ ରାଜ୍ୟ ସରକାରଙ୍କର ବିଭିନ୍ନ ବିଭାଗର ମନ୍ତ୍ରୀ ଓ ସଚିବମାନେ, ସରକାରଙ୍କ ଦ୍ୱାରା ନିଆଯାଇଥିବା ବିଭିନ୍ନ ଉନ୍ନୟନମୂଳକ କାର୍ଯ୍ୟଗୁଡ଼ିକର ବିବରଣୀ ଗଣମାଧ୍ୟମ ସହାୟତାରେ ଲୋକଙ୍କ ପାଖରେ ପହଞ୍ଚାଇବା ପାଇଁ ସ୍ଥିର କରାଯାଇଛି ।

ମୁଖ୍ୟମନ୍ତ୍ରୀ ନବୀନ ପଟ୍ଟନାୟକଙ୍କ ଅଧିକ୍ଷତାରେ ଗତକାଳି ସଚିବାଳୟରେ ଅନୁଷ୍ଠିତ ଏକ ମନ୍ତ୍ରୀ ପରିଷଦ ବୈଠକ ନିଷ୍ପତ୍ତି ଅନୁଯାୟୀ ସଂସଦୀୟ ବ୍ୟାପାର ମନ୍ତ୍ରୀ ବିକ୍ରମ କେଶରୀ ଆରୁଖ ଏହା କହିଛନ୍ତି । ୨୦୧୪ ନିର୍ବାଚନ ସମୟରେ ବର୍ତ୍ତମାନର ବିଜେଡି ସରକାର ଇସ୍ତଫାହାରରେ ଯେଉଁସବୁ ପ୍ରତିଶ୍ରୁତି ଦେଇଥିଲେ ସେଗୁଡ଼ିକ ପୂରଣ ହୋଇଛି କି ନାହିଁ, ତାହା ଲୋକମାନଙ୍କୁ ଜଣାଇବେ । ଭୁବନେଶ୍ୱରସ୍ଥିତ ସୂଚନା ଓ ଲୋକସମ୍ପର୍କ ବିଭାଗ ସମ୍ମିଳନୀ କକ୍ଷରେ ମନ୍ତ୍ରୀ ଓ ସଚିବମାନେ ଆଜିଠାରୁ ପ୍ରତ୍ୟେକ ଦିନ ଅପରାହ୍ଣରେ ସରକାରଙ୍କର ଉନ୍ନୟନମୂଳକ କାର୍ଯ୍ୟର ସୂଚନା ଦେବେ ।

---

## ଯୁକ୍ତଦୁଇ ନାମଲେଖା

ଚଳିତ ଶିକ୍ଷାବର୍ଷ ଲାଗି ଯୁକ୍ତଦୁଇ ଜୁନିୟର କଲେଜଗୁଡ଼ିକରେ ଜୁନ ୧୨ରୁ ନାମଲେଖା ଆରମ୍ଭ ହେବ । ଏଥିପାଇଁ ଆଜିଠାରୁ ଆବେଦନ ଆରମ୍ଭ ହୋଇଛି । ଅନୁଲାଇନରେ ଆବେଦନ କରିବାର ଶେଷ ତାରିଖ ହେଉଛି ଜୁନ ୭ତାରିଖ ରାତି ୧୨ଟା । ଅଫ୍ଲାଇନରେ ଆବେଦନ ଫର୍ମ ଜମା କରିବାର ଶେଷ ତାରିଖ ହେଉଛି ଜୁନ ୮ତାରିଖ ସନ୍ଧ୍ୟା ୫ଟା । ଅନୁଲାଇନରେ ଆବେଦନ କଲାବେଳେ କେତେକ କ୍ଷେତ୍ରରେ ପିଲାମାନଙ୍କୁ ଇନ୍‌କମ୍ ସାର୍ଟିଫିକେଟ୍ ଦେବାକୁ ପଡୁଥିବାବେଳେ ଏଥର କିଛିଟା କୋହଳ କରାଯାଇଛି । ଇନ୍‌କମ୍ ସାର୍ଟିଫିକେଟ୍ ନ ଥିଲେ ଛାତ୍ରଛାତ୍ରୀମାନେ ଅଦର୍ଶ ଅପସନ୍ କ୍ଲିକ୍ କରି ବର୍ତ୍ତମାନ ଆବେଦନ କରିପାରିବେ । ତେବେ ପରେ ଛାତ୍ରଛାତ୍ରୀମାନେ ଇନ୍‌କମ୍ ସାର୍ଟିଫିକେଟ୍ ଦାଖଲ କରିବାକୁ କୁହାଯାଇଛି ।

---

## ଜାଉକା

ଜାପାନା ଇଣ୍ଟରନ୍ୟାସନାଲ୍ କୋଅପରେସନ୍ ଏଜେନ୍ସି ବା ଜାଇକା ଏକ ଅର୍ଥଲଗାଣକାରୀ ସଂସ୍ଥା । ପ୍ରକୃତ କାର୍ଯ୍ୟକାରିତାରେ ଏହି ସଂସ୍ଥାର କୌଣସି ଭୂମିକା ନାହିଁ । ତେଣୁ ଏହି ପ୍ରକଳ୍ପ କେବେ ସରିବ ସେ ନେଇ ସଂସ୍ଥା କୌଣସି ପ୍ରତିଶ୍ରୁତି ବା ରିପୋର୍ଟ ଦେଇ ପାରିବ ନାହିଁ ବୋଲି ଜାଇକାର ବରିଷ୍ଠ ପ୍ରତିନିଧି ତାକୋୟୋଶୀ ଟାଙ୍ଗେ କହିଛନ୍ତି । ରାଜ୍ୟର ସମନ୍ୱିତ ପରିମଳ ବିକାଶ ପ୍ରକଳ୍ପ ପାଇଁ ଓଡ଼ିଶାକୁ ୨୫ଜାର ୨୯୧ କୋଟିରୁ ଉର୍ଦ୍ଧ୍ୱ ଅର୍ଥ ସହାୟତା ଦେଇଛି । କିନ୍ତୁ ରାଜ୍ୟର ଜଳ ଯୋଗାଣ ଏବଂ ନିଷ୍କାସନ ବୋର୍ଡ (OWSSB) ଏହାର କାର୍ଯ୍ୟକାରିତା ଦାୟିତ୍ୱ ନେଇଛି । କଟକରେ ଚାଲିଥିବା ଜଳନିଷ୍କାସନ ପ୍ରକଳ୍ପ ସଂକ୍ରାନ୍ତରେ ଶ୍ରୀ ଟାଙ୍ଗେ ସ୍ୱସ୍ତ ସୂଚନା ଦେଇ କହିଛନ୍ତି ଯେ ଜାଇକାର ଆର୍ଥିକ ସହାୟତାରେ ସ୍ଥାନୀୟ ସରକାରୀ ସଂସ୍ଥା ସହଯୋଗ କ୍ରମେ ଏହି ପ୍ରକଳ୍ପ କାର୍ଯ୍ୟ ଜାରି ରହିଛି ।

---

## ମାଗଣାପାଠ୍ୟ ପୁସ୍ତକ

ଅନୁସୂଚିତ ଜାତି ଓ ଜନଜାତି ବର୍ଗର ଶିକ୍ଷିତ ଯୁବକମାନଙ୍କୁ କୋଟିଂ ଓ ଭତ୍ତା ସହ ମାଗଣାରେ ପାଠ୍ୟପୁସ୍ତକ ଯୋଗାଇ ଦେବାକୁ ନେଇ କେନ୍ଦ୍ର ସରକାରଙ୍କ ଶ୍ରମ ଓ ରୋଜଗାର ମନ୍ତ୍ରଣାଳୟ ଅଧୀନରେ ଭୁବନେଶ୍ୱରଠାରେ ଥିବା ନ୍ୟାସନାଲ୍ କ୍ୟାରିୟର ସର୍ଭିସ ସେଣ୍ଟର ପକ୍ଷରୁ ସୂଚନା ଦିଆଯାଇଛି । ଏହି କେନ୍ଦ୍ରଟି ଯୁବବର୍ଗଙ୍କୁ ବିଭିନ୍ନ କ୍ଷେତ୍ରରେ ସ୍ୱତନ୍ତ୍ର ପ୍ରଶିକ୍ଷଣ ଦେବ । ଏଥିପାଇଁ ଆବେଦନକାରୀମାନଙ୍କ ବୟସସୀମା ଅତି କମ୍ରେ ୧୮ ଓ ସର୍ବୋଚ୍ଚ କମ୍ ୩୦ବର୍ଷ ଧାର୍ଯ୍ୟ କରାଯାଇଛି । ଭୁବନେଶ୍ୱର ଯୁନିଟ୍ ଝୁମ୍ପିତ ରାଜ୍ୟ ନିୟୁକ୍ତି କେନ୍ଦ୍ରର କାର୍ଯ୍ୟାଳୟଠାରେ ଆବେଦନ ଫର୍ମ ଉପଲବ୍ଧ ହେଉଛି । ଇଚ୍ଛୁକ ସଂରକ୍ଷିତ ବର୍ଗର ଯୁବକମାନେ ଆବେଦନ କରିବାର ଶେଷ ତାରିଖ ଜୁନ ୨୧କୁ ଧାର୍ଯ୍ୟ କରାଯାଇଛି ।

---

## ସୁଦୀପ ବନ୍ଦୋପଧ୍ୟାୟ

ତୃଣମୂଳ କଂଗ୍ରେସ ସାଂସଦ ସୁଦୀପ ବନ୍ଦୋପାଧ୍ୟାୟ ଜାମିନରେ ମୁକୁଳିଛନ୍ତି । ୧୯ତାରିଖରେ ହାଇକୋର୍ଟରୁ ସର୍ତ୍ତମୂଳକ ଜାମିନ ପାଇବା ପରେ ଗତକାଳି ସୁଦୀପ ଭୁବନେଶ୍ୱର ଏକ ଘରୋଇ ହାସପିଟାଲରୁ କୋଲକୋତା ଯାଇଛନ୍ତି । ସୁଚନାଯୋଗ୍ୟ ଯେ, ୧୭ହଜାର କୋଟି ଟଙ୍କାର ରୋଜ୍‌ଭ୍ୟାଲି ଚିଟ୍‌ଫଣ୍ଡ ମାମଲାରେ ସଂପୃକ୍ତ ଥିବା ଅଭିଯୋଗରେ ଗିରଫ ହୋଇ ସୁଦୀପ ଝାରପଡା ଜେଲରେ ଥିଲେ । ସେଠାରେ ତାଙ୍କ ସ୍ୱାସ୍ଥ୍ୟସେବା ବିଗିଡିଯିବାରୁ ତାଙ୍କୁ ଭୁବନେଶ୍ୱରର ଏକ ଘରୋଇ ହାସପିଟାଲରେ ଭର୍ତ୍ତି କରାଯାଇଥିଲା ।

ସ୍ୱାସ୍ଥ୍ୟାବସ୍ଥା ଗୁରୁତର ଥିବା ଦର୍ଶାଇ ସୁଦୀପ ହାଇକୋର୍ଟରେ ଜାମିନ ଆବେଦନ କରିଥିବାବେଳେ ୧୯ତାରିଖରେ ୨୫ଲକ୍ଷ ଟଙ୍କାର ବ୍ୟାଙ୍କ ଜମା ଦାଖଲ ସହ ୫୦ହଜାର ଟଙ୍କା ଲେଖାଏ ୨ଜଣ ଜାମିନଦାରଙ୍କ ବଦଳରେ ହାଇକୋର୍ଟ ସୁଦୀପ ବନ୍ଦୋପାଧ୍ୟାୟଙ୍କୁ ଜାମିନ ପ୍ରଦାନ କରିଥିଲେ ।

---

## ରେଳପଥ

ବୌଦ୍ଧବାସୀଙ୍କ ତ୍ରିମ୍ ପ୍ରୋଜେକ୍ଟ କୁହାଯାଉଥିବା ଖୋର୍ଦ୍ଧା-ବଲାଙ୍ଗିର ରେଳପ୍ରକଳ୍ପ ପାଇଁ ଖୋର୍ଦ୍ଧା ପଟରୁ ନୟାଗଡ଼ ପର୍ଯ୍ୟନ୍ତ କାର୍ଯ୍ୟ ଶେଷ ହୋଇ ସାରିଥିବାବେଳେ ବଲାଙ୍ଗିର ପଟରୁ ମଧ୍ୟ ଏହାର ନିର୍ମାଣ କାର୍ଯ୍ୟ ଦ୍ୱରାନ୍ୱିତ ହୋଇଥିବା ଜଣାଯାଇଛି । ଏହି ପ୍ରକଳ୍ପର ସିଂହଭାଗ ଅର୍ଥାତ ୧୦୭ କିଲୋମିଟର ରେଳପଥ ନିର୍ମାଣ ହେବାକୁ ଅଛି । ବୌଦ୍ଧ ଜିଲ୍ଲାରେ ଏହି ପ୍ରକଳ୍ପର ଜମି ଅଧିଗ୍ରହଣ କାର୍ଯ୍ୟ ଦ୍ୱରାନ୍ୱିତ କରିବା ପାଇଁ ଗତ ୨୦୧୫ ସେପ୍ଟେମ୍ବର ମାସରେ ଏଠାରେ ଭୂଅର୍ଜନ ମହାମଣ୍ଡଳ ଅଧିକାରୀଙ୍କ କାର୍ଯ୍ୟାଳୟ ଖୋଲାଯାଇ କାର୍ଯ୍ୟ ଆରମ୍ଭ ହୋଇଥିଲା । ଏହି ପ୍ରକଳ୍ପ ପାଇଁ ବୌଦ୍ଧ ଜିଲ୍ଲାର ହରଭଙ୍ଗା, କଣ୍ଟାମାଳ ଓ ବୌଦ୍ଧ ତହସିଲ ଅନ୍ତର୍ଗତ ୧୦୮ ଗୋଟି ରାଜସ୍ୱ

ଗ୍ରାମର ୩୦୨୬ ଏକର ଜମି ଆବଶ୍ୟକ ହେଉଥିବା ବେଳେ ସେଥିମଧ୍ୟରୁ ୧୦୨ ଗୋଟି ରାଜସ୍ୱ ଗ୍ରାମରେ ୨୧୫୮ ଏକର ରୟତି ଜମି ରହିଛି ।

## ଟାଙ୍କଫୋର୍ସ

ଜଗତସିଂହପୁର ଜିଲ୍ଲା ସ୍ୱାସ୍ଥ୍ୟ ସଂକ୍ରାନ୍ତ ଟାଙ୍କଫୋର୍ସ ବୈଠକ ଆଜି ଅନୁଷ୍ଠିତ ହୋଇଯାଇଛି । ଜିଲ୍ଲା ମୁଖ୍ୟ ଚିକିତ୍ସାଳୟ ପରିସରରେ ଅନୁଷ୍ଠିତ ଏହି ବୈଠକରେ ପ୍ରସୂତୀ ରୋଗୀମାନଙ୍କୁ ଚିକିତ୍ସାଳୟ ପକ୍ଷରୁ ମାଗଣାରେ ଔଷଧ ଯୋଗାଣ ଉପରେ ଗୁରୁତ୍ୱ ଆରୋପ କରାଯାଇଛି । ଜିଲ୍ଲାରେ କାର୍ଯ୍ୟକାରୀ ହେଉଥିବା ବିଭିନ୍ନ ସ୍ୱାସ୍ଥ୍ୟ ସଂକ୍ରାନ୍ତ ଯୋଜନାର ଅଗ୍ରଗତି ସଂପର୍କରେ ମଧ୍ୟ ସମୀକ୍ଷା କରିଯାଇଛି । ଏଥିରେ ଜିଲ୍ଲା ମୁଖ୍ୟ ଚିକିତ୍ସାଧିକାରୀ ଓ ବରିଷ୍ଠ ଚିକିତ୍ସା ଅଧିକାରୀମାନେ ଯୋଗ ଦେଇଥିଲେ ।

## ଆୟ ରସ୍ତାନୀ

ଓଡ଼ିଶାର ବୃହତ ଆୟ ବଜାର ବ୍ରହ୍ମପୁରର ଶ୍ରୀ ନୀଳକଣ୍ଠେଶ୍ୱର ଆୟ ମାର୍କେଟ୍ରେ ଚଳିତ ବର୍ଷ ବାଣିଜ୍ୟ କାରବାର ଉତ୍ସାହଜନକ ହୋଇଛି । ଏହି ବଜାରରେ ପ୍ରାୟ ୩ କୋଟି ଟଙ୍କାର କାରବାର ହେବ ବୋଲି ବ୍ୟବସାୟୀମାନେ ଆଶା ରଖୁଛନ୍ତି । ରାଜ୍ୟର ଅଧିକାଂଶ ସ୍ଥାନ ସମେତ ପଡ଼ୋଶୀ ପଶ୍ଚିମବଙ୍ଗ, ବିହାର, ଛତିଶଗଡ଼, ମଧ୍ୟପ୍ରଦେଶ ପ୍ରଭୃତି ରାଜ୍ୟକୁ ଏହି ପାଇକାରୀ ବଜାରରୁ ଆୟ ରସ୍ତାନୀ ହେଉଛି । ଆନ୍ଧ୍ର, ତାମିଲନାଡୁ ରାଜ୍ୟ ଏବଂ ଓଡ଼ିଶାର ବିଭିନ୍ନ ସ୍ଥାନରୁ ଆମଦାନୀ ହେଉଥିବା ସ୍ୱାଦିଷ୍ଟ ଆୟ ଏହି ବଜାରରେ ମିଳୁଛି । ବାଇଗଣପଲ୍ଲୀ, ଆଖୁରସ, ନଡ଼ିଆ, କୋତପୋଲି, ସୁନ୍ଦରୀ, ଜାହାଙ୍ଗିର, କଲମୀ, ଠୁରୀ, ଅମୃତ କଳସ, ନିଳାୟର, ଅପୁସ, ଲେଙ୍ଗେଡ଼ା, କଲମ ଗୋଆ, ପାନଗୁଲୁ, ସୁବର୍ଣ୍ଣରେଖା, ଇମ୍ମାନ ପସନ୍ଦ ପ୍ରଭୃତି ପ୍ରାୟ ୮୦ ପ୍ରକାରର ଆୟର ବିକ୍ରି ଏହି ବଜାରରେ ଚାଲିଛି । ମୋଟ ୮୬ଟି ଷ୍ଟଲରେ ପାଇକାରୀ ଦରରେ ଆୟର

ବିକ୍ରି ଚାଲିଛି । ଗତମାସଠାରୁ ଚଳଚଞ୍ଚଳ ହୋଇଥିବା ପାଇକାରୀ ଆୟ ବଜାରରେ ଗାଡ଼ିରୁ ମାଲ ଖଲାସ ଓ ବୋଝେଇ କରିବା, ଆୟ ବାଛିବା ଆଦି କ୍ଷେତ୍ରରେ ଦୈନିକ ଶହଶହ ଶ୍ରମିକ ମଧ୍ୟ ନିୟୋଜିତ ହେଉଥିବା ଜଣାପଡ଼ିଛି ।

---

## **ଧାରଣା**

ବଲାଙ୍ଗିର ଜିଲ୍ଲା ପାଟଣାଗଡ଼ ଉପଖଣ୍ଡରେ ବାରମ୍ବାର ଅଘୋଷିତ ବିଦ୍ୟୁତ୍ କାଟ୍ ଯୋଗୁଁ ଜନଜୀବନ ଅସ୍ତବ୍ୟସ୍ତ ହୋଇପଡ଼ିଛି । ଏହାର ପ୍ରତିବାଦରେ ପାଟଣାଗଡ଼ ବିଧାୟକ କନକ ବର୍ଦ୍ଧନ ସିଂହଦେଓ ଆଜି ବିଦ୍ୟୁତ୍ ବିଭାଗ କାର୍ଯ୍ୟାଳୟ ସମ୍ମୁଖରେ ଧାରଣା ଦେଇଛନ୍ତି । ଏହାର ଆଶୁ ସମାଧାନ ନ ହେବା ପର୍ଯ୍ୟନ୍ତ ଧାରଣା ଅବ୍ୟାହତ ରହିବ ବୋଲି ସେ କହିଛନ୍ତି ।

---

## **ପାନୀୟ ଜଳ ସଂକଟ**

ନବରଙ୍ଗପୁର ଜିଲ୍ଲାର ପାପଡ଼ାହାଣ୍ଡି ବ୍ଲକର ବରିଗୁଡ଼ା ଓ ଘାଟଗୁଡ଼ା ଗ୍ରାମରେ ପାନୀୟ ଜଳ ସଂକଟ ନେଇ ଗ୍ରାମବାସୀମାନେ ଆଜି ବିଡ଼ିଓଙ୍କ ନିକଟରେ ଲିଖିତ ଅଭିଯୋଗ କରିଛନ୍ତି । ଶତାଧିକ ଗ୍ରାମବାସୀ ଖାଲି ଗରା, ମାଠିଆ ଧରି ଦୀର୍ଘବର୍ଷ ଧରି ପାନୀୟ ଜଳ ଯୋଗାଣ ପ୍ରକଳ୍ପ କାର୍ଯ୍ୟକ୍ଷମ ହେଉନଥିବା ନେଇ ଅଭିଯୋଗ କରିଥିଲେ । ବିଦ୍ୟୁତ୍ ସମସ୍ୟା, ଜଳସ୍ତର ହ୍ରାସ ଓ ଯାନ୍ତ୍ରିକ ସମସ୍ୟା ଦେଖାଇ ଏହି ପ୍ରକଳ୍ପଗୁଡ଼ିକ ଅଚଳ ହୋଇ ପଡ଼ିରହିଥିବାରୁ ଦୁରନ୍ତ ଏହାର ମରାମତି ପାଇଁ ଦାବି କରିଛନ୍ତି ।

---

## **କେନାଲ ଜଳ ଯୋଗାଣ**

କୋରାପୁଟ ଜିଲ୍ଲା ଉପରକୋଲାବ ଜଳଭଣ୍ଡାରରୁ ଚଳିତ ରବିରତ୍ନ ପାଇଁ ଜମିକୁ କେନାଲ୍ ଜଳ ଯୋଗାଣ ବନ୍ଦ କରିବା ଫଳରେ ଜୟପୁର, କୋରାପୁଟ, ବୋରିଗୁମ୍ମା ଅଞ୍ଚଳର ଚାଷୀମାନେ ତୀବ୍ର ଅସନ୍ତୋଷ ପ୍ରକାଶ କରିଛନ୍ତି । ଗତକାଳିଠାରୁ ଜଳ



ଭଣ୍ଡାରରୁ ଜଳ ନିଷ୍କାସନ ବନ୍ଦ ରହିଛି ଓ ଏହାର ପ୍ରଭାବରେ ପ୍ରାୟ ୧୦ ହଜାର ହେକ୍ଟର ଜମିରେ ଥିବା ଧାନଫସଲ ନଷ୍ଟ ହେବାର ଆଶଙ୍କା ରହିଛି । ତେବେ ଚାଷୀମାନେ ଆଜି ଉପରକୋଳାବ ଜଳଭଣ୍ଡାର କର୍ତ୍ତୃପକ୍ଷଙ୍କୁ ଆଗାମୀ ସାତଦିନ ପର୍ଯ୍ୟନ୍ତ କେନାଲ ସାହାଯ୍ୟରେ ଜଳ ଦେବା ପାଇଁ ଦାବି ଜଣାଇଛନ୍ତି । ସୂଚନାଯୋଗ୍ୟ ଯେ ଚଳିତ ରବିରତ୍ନରେ ପ୍ରାୟ ୨୮ ହଜାର ହେକ୍ଟର ଜମିରେ ଜଳଭଣ୍ଡାରରୁ କେନାଲ ମାଧ୍ୟମରେ ପାଣି ଯୋଗାଇ ଦିଆଯାଇଛି ।

---

## ପରିମଳ ବ୍ୟବସ୍ଥା

କେନ୍ଦ୍ରାପଡ଼ା ଜିଲ୍ଲାର ପୌରାଞ୍ଚଳ ଏବଂ ବ୍ଲକ୍‌ରେ ପରିମଳ ବ୍ୟବସ୍ଥା ସଂପୂର୍ଣ୍ଣ ବିପର୍ଯ୍ୟସ୍ତ ହୋଇପଡ଼ିଛି । ବିଭିନ୍ନ ନିର୍ମାଣ କାର୍ଯ୍ୟରେ ପରିମଳ ବ୍ୟବସ୍ଥା ପ୍ରତି ଆଦୌ ଧ୍ୟାନ ଦିଆଯାଉ ନାହିଁ । କେନ୍ଦ୍ରାପଡ଼ା ଜିଲ୍ଲା ମଧ୍ୟ ଦେଇ ଯାଉଥିବା କଟକ-ଚାନ୍ଦବାଲି ସଡ଼କରେ ଗଦା ହୋଇ ରହିଥିବା ବିଭିନ୍ନ ନିର୍ମାଣ ସାମଗ୍ରୀଗୁଡ଼ିକ ବିକ୍ଷିପ୍ତ ଭାବରେ ପଡ଼ିରହିଛି । ବିଶେଷକରି ପବନରେ ବାଲିଧୂଳି ଉଡ଼ି ରାସ୍ତାରେ ଯାତାୟତ କରୁଥିବା ପଥଚାରୀ ଏବଂ ବିଭିନ୍ନ ଯାନବାହାନ ଆରୋହୀଙ୍କୁ ଏହା ଅସୁବିଧାରେ ପକାଉଛି । ଫଳରେ ଜିଲ୍ଲାରେ ଦୁର୍ଘଟଣାର ସମସା ବୃଦ୍ଧି ପାଇବାରେ ଲାଗିଛି । ଜିଲ୍ଲା ପ୍ରଶାସନ ଏଥିପ୍ରତି ଧ୍ୟାନ ଦେବାକୁ ଅନୁରୋଧ କରାଯାଇଛି ।

---

*Ctc/pTC*

## ଏଫ୍‌ସି ଫେଡେରେସନ କପ୍

ବଙ୍ଗାଲୁରୁ ଏଫ୍‌ସି ଚଳିତବର୍ଷ ଫେଡେରେସନ କପ୍ ଫୁଟବଲ ଚାମ୍ପିୟନ ହୋଇଛି । ରବିବାର ବାରବାଟୀ ଷ୍ଟାଡ଼ିୟମରେ ଖେଳାଯାଇଥିବା ଫାଇନାଲ ମ୍ୟାଚରେ ଗତବର୍ଷର ଚାମ୍ପିଅନ ମୋହନ ବାଗାନଙ୍କୁ ୨-ଶୂନ୍ୟ ଗୋଲରେ ବଙ୍ଗାଲୁରୁ ଏଫ୍‌ସି ପରାସ୍ତ କରିଛି । ଅତି ସଂଘର୍ଷପୂର୍ଣ୍ଣ ଫାଇନାଲ ମ୍ୟାଚରେ ନିର୍ଦ୍ଧାରିତ ୯୦ ମିନିଟ୍‌ର ଖେଳ ଗୋଲଶୂନ୍ୟ

ରହିବା ପରେ ଅତିରିକ୍ତ ସମୟରେ ବେଙ୍ଗାଲୁରୁ ଏଫ୍‌ସିର ଷ୍ଟାଇକର ସି.କେ. ବିନୀତ  
ଲଗାତର ୨ଟି ଗୋଲ ଦେଇ ଦଳକୁ ଚାମ୍ପିଆନ କରିଥିଲେ । ଏହାକୁ ମିଶାଇ ଦ୍ୱିତୀୟ ଥର  
ପାଇଁ ବେଙ୍ଗାଲୁରୁଏଫ୍‌ସି ଫେଡେରେସନ କପ୍ ଚାମ୍ପିଆନ ହୋଇଛି ।

---

## ମୌସୁମୀ ବର୍ଷା

ଚଳିତବର୍ଷ ମୌସୁମୀ ବର୍ଷା ଆସନ୍ତା ଜୁନ୍ ପ୍ରଥମ ସପ୍ତାହରେ ରାଜ୍ୟରେ ହୋଇପାରେ  
ବୋଲି ଭୁବନେଶ୍ୱର ପାଣିପାଗ ବିଭାଗ ପକ୍ଷରୁ କୁହାଯାଇଛି । ପୂର୍ବ ନିର୍ଦ୍ଧାରିତ ସମୟ  
ପୂର୍ବରୁ ମୌସୁମୀ ପହଞ୍ଚିଥିବା ନେଇ ଆକଳନ କରାଯାଇଥିବା ଯୋଗୁଁ ଏଥର ରାଜ୍ୟରେ  
ସାଧାରଣଠାରୁ ଭଲ ବର୍ଷା ହେବ ବୋଲି ପାଣିପାଗ ବିଭାଗ ପକ୍ଷରୁ ପୂର୍ବାନୁମାନ  
କରାଯାଇଛି । ଇତିମଧ୍ୟରେ ଆଣ୍ଡାମାନ ଉପକୂଳ ମୌସୁମୀ ଛୁଇଁଥିବା ବେଳେ  
ଝିପିଝିପି ବର୍ଷା ଆରମ୍ଭ ହୋଇଛି ଏବଂ ଚଳିତ ମାସ ୩୦ ତାରିଖ ସୁଦ୍ଧା ମୌସୁମୀ  
କେରଳ ଛୁଇଁବ ବୋଲି ପାଣିପାଗ ବିଭାଗ ପକ୍ଷରୁ ପୂର୍ବାନୁମାନ କରାଯାଇଛି । ପ୍ରଚଣ୍ଡ  
ଖରା ଓ ଗୁଲୁଗୁଲି ଯୋଗୁଁ ଆଜି ସାରା ରାଜ୍ୟରେ ଗ୍ରୀଷ୍ମ ପ୍ରବାହର ମାତ୍ରା ପୂର୍ବଭଳି ରହି  
ଅପରାହ୍ଣ ୧ଟା ସୁଦ୍ଧା ପ୍ରାୟ ୧୨ଟି ସହରରେ ତାପମାତ୍ରା ୪୦ ଡିଗ୍ରୀ ଉପରେ ଥିବା  
ଜଣାପଡ଼ିଛି । ପ୍ରଚଣ୍ଡ ଗ୍ରୀଷ୍ମ ପ୍ରବାହ ଏବଂ ବିଭିନ୍ନ ସ୍ଥାନରେ ଅଘୋଷିତ ବିଦ୍ୟୁତ୍ କାଚ୍  
ଯୋଗୁଁ ଲୋକମାନେ ନାହିଁ ନଥିବା ଅସୁବିଧାର ସମ୍ମୁଖୀନ ହେଉଛନ୍ତି । ଏହା ବ୍ୟତୀତ  
ପିଇବା ପାଣିର ସମସ୍ୟା ସାଧାରଣ ଜୀବନଯାତ୍ରାକୁ ପ୍ରଭାବିତ କରିଛି । ସେହିପରି  
ରାଜ୍ୟର ବିଭିନ୍ନ ସ୍ଥାନରେ ଅଘୋଷିତ ବିଦ୍ୟୁତ୍ କାଚ୍ ନେଇ ବିକ୍ଷୋଭ ଦେଖାଦେଇଥିବା  
ପରିପ୍ରେକ୍ଷୀରେ ଶକ୍ତିମନ୍ତ୍ରୀ ପ୍ରଫୁଲ୍ଲ ମଲ୍ଲିକ କହିଛନ୍ତି ଯେ ରାଜ୍ୟରେ ବିଦ୍ୟୁତ୍ ଅଭାବ  
ନାହିଁ । କାଁ ଭାଁ କେଉଁଠାରେ ଯାନ୍ତ୍ରିକ ତ୍ରୁଟି ଜନିତ ସମସ୍ୟା ଦେଖାଦେଉଥିବାରୁ ବିଦ୍ୟୁତ୍  
କାଚ୍ ହେଉଛି ।

---